

दिनांक : 17 .11.2025

समय : 07.10AM

आकाशवाणी, भोपाल

मुख्य समाचार :-

- मुख्यमंत्री डॉ. मोहन यादव ने कल नई दिल्ली में केंद्रीय मंत्री मनोहर लाल खट्टर से मुलाकात की, सिंहस्थ-2028 पर हुई चर्चा।
- दुबई एयर शो आज से संयुक्त अरब अमीरात में हो रहा है शुरू, भारतीय वायु सेना ले रही है हिस्सा।
- राष्ट्रीय बाल वैज्ञानिक प्रदर्शनी कल से भोपाल में होगी शुरू, केन्द्रशासित राज्यों समेत देश के 35 राज्यों के विद्यार्थी अपने मॉडल करेंगे प्रस्तुत।
- प्रदेश में ठंड का प्रकोप जारी, 21 जिलों में शीतलहर का अलर्ट।

पाञ्चजन्य सुशासन संवाद 2.0-मुख्यमंत्री

मुख्यमंत्री डॉ. मोहन यादव ने कल भोपाल में आयोजित 'पाञ्चजन्य सुशासन संवाद 2.0' कार्यक्रम को संबोधित करते हुए कहा कि गरीब से गरीब व्यक्ति के जीवन में बदलाव लाना राज्य सरकार का प्रमुख उद्देश्य है और सत्ता माध्यम है व्यवस्थाओं में सुधार लाने का। कार्यक्रम में मुख्यमंत्री ने कहा कि सरकार 32 लाख किसानों को सौर्य उर्जा से जोड़ने का कार्य कर रही है ..

बाइट-मुख्यमंत्री

मुख्यमंत्री ने बताया कि प्रदेश 24 प्रतिशत की विकास दर पर आगे बढ़ रहा है और बड़े पैमाने पर निवेश प्रस्तावों का क्रियान्वयन किया जा रहा है। कार्यक्रम में आरएसएस और पाञ्चजन्य के पदाधिकारियों ने मुख्यमंत्री का सम्मान भी किया।

मुख्यमंत्री-केन्द्रीय आवासन मंत्री-चर्चा

मुख्यमंत्री डॉ. मोहन यादव ने कल शाम नई दिल्ली में केंद्रीय आवासन और शहरी कार्य मंत्री डॉ. मनोहर लाल खट्टर से मुलाकात की। इस दौरान मुख्यमंत्री ने सिंहस्थ-2028 की तैयारियों के बारे में जानकारी दी। उन्होंने बताया कि सिंहस्थ क्षेत्र में सड़क, पानी, स्वच्छता, यातायात और रहने की व्यवस्था को बेहतर बनाने के लिए बड़े स्तर पर काम किया जा रहा है। मुख्यमंत्री ने स्वच्छ भारत, अमृत मिशन और स्मार्ट सिटी जैसे योजनाओं की प्रगति के बारे में भी चर्चा की। बैठक में केंद्र और राज्य सरकार के वरिष्ठ अधिकारी मौजूद थे।

## उपराष्ट्रपति-न्यूजमेकर पुरस्कार समारोह

उपराष्ट्रपति सी. पी. राधाकृष्णन ने कल नई दिल्ली में आयोजित मनोरमा न्यूज न्यूजमेकर पुरस्कार 2024 समारोह में केंद्रीय राज्य मंत्री और प्रसिद्ध अभिनेता सुरेश गोपी को सम्मानित किया। अवसर पर उन्होंने कहा कि सिनेमा और राजनीति, दोनों में श्री गोपी की सफलता प्रेरणादायक है और अपनी जड़ों से जुड़े रहने का उनका भाव सराहनीय है। उपराष्ट्रपति जी ने मीडिया की भूमिका पर जोर देते हुए कहा कि देश में हो रहे सकारात्मक बदलावों को सामने लाना, युवाओं को प्रेरित करना और बेजुबानों की आवाज बनना पत्रकारिता की जिम्मेदारी है। उन्होंने फेक न्यूज और डीपफेक के बढ़ते खतरे पर चिंता जताई और मीडिया से सत्य की परंपरा निभाने का आग्रह किया।

## राष्ट्रीय बाल वैज्ञानिक प्रदर्शनी-भोपाल

राष्ट्रीय बाल वैज्ञानिक प्रदर्शनी कल से भोपाल में शुरू होने जा रही है। इस 6 दिवसीय कार्यक्रम का आयोजन एनसीईआरटी द्वारा क्षेत्रीय शिक्षा संस्थान, श्यामला हिल्स में किया जाएगा। प्रदर्शनी में देशभर के 35 राज्यों और केंद्र शासित प्रदेशों से लगभग 900 विद्यार्थी और शिक्षक विज्ञान से जुड़े मॉडल और प्रोजेक्ट प्रस्तुत करेंगे। कार्यक्रम में 14 से 18 वर्ष आयु वर्ग के स्कूली विद्यार्थी हिस्सा लेंगे।

## एसआईआर-समीक्षा

भारत निर्वाचन आयोग की निदेशक शुभ्रा सक्सेना ने कल प्रदेश के सभी कलेक्टरों और जिला निर्वाचन अधिकारियों के साथ वर्चुअल बैठक में मतदाता सूची के विशेष गहन पुनरीक्षण-एसआईआर 2026 की जिलेवार समीक्षा करते हुए कहा कि सभी अधिकारी इस कार्य को पूरी गंभीरता से चुनावी मोड में करें और किसी भी स्तर पर लापरवाही न हो। उन्होंने गणना पत्रक वितरण, मैपिंग और डिजिटलाइजेशन की प्रगति पर भी निर्देश दिए और कहा कि सभी जिले तेजी से डिजिटलाइजेशन पूरा करें, बीएलओ के कार्य की रोजाना समीक्षा करें और मैदान में जाकर काम की वास्तविक स्थिति देखें। मुख्य निर्वाचन पदाधिकारी श्री संजीव कुमार झा ने भी जिलों को कंट्रोल रूम बनाकर प्रतिदिन मॉनिटरिंग करने, कम से कम 10 प्रतिशत डिजिटलाइजेशन का दैनिक लक्ष्य पूरा करने और एक सप्ताह में सभी कार्य समाप्त करने के निर्देश दिए।

## अच्छी खबर-शहडोल

शहडोल जिले में मजदूरी करने वाली आदिवासी महिला अब पूरी दक्षता से ड्रोन उड़ा रही है। यह संभव हुआ है प्रधानमंत्री ड्रोन दीदी योजना से। इस बारे में अधिक जानकारी दे रहे हैं हमारे शहडोल संवाददाता अरविंद पाण्डेय।

## पैकेज-संवाददाता, शहडोल

रिपोर्टर- मध्यप्रदेश के शहडोल जिले के जयसिंहनगर विकासखंड के भटगांव गांव की रामबाई गोड ने पारंपरिक आदिवासी महिलाओं की छवि को तोड़ते हुए एक ऐसी पहचान बनाई जिसकी चर्चा प्रदेश नहीं देशभर में हो रही है। रामबाई जिले की एकमात्र आदिवासी महिला ड्रोन पायलट हैं जो खेतों में उर्वरक और कीटनाशक छिड़कने के लिए ड्रोन उड़ाती हैं। प्रधानमंत्री ड्रोन दीदी योजना के तहत कृषि के लिए एक एनजीओ ने रामबाई को ड्रोन प्रदान किया है। भटगांव ऐसा गांव है जहां से लोग पलायन कर बाहर मजदूरी करने जाते हैं। इनमें कभी रामबाई भी शामिल थी, लेकिन अब जिले या अपने क्षेत्र में ड्रोन के द्वारा नैनो उर्वरक और कीटनाशक दवाइयों का छिड़काव करके लखपति बन बन रही हैं। छह महीने पहले दस लाख कीमत का ड्रोन रामबाई को मिला था। उसके बाद से वह अपने काम में लगी है। पति को अपने साथ जोड़ लिया है जो आउटलेट पर खेतों में उपयोग के लिए खाद और दवा लेने में मदद करते हैं। रामबाई 2012 में ग्रामीण आजीविका मिशन के स्व सहायता समूह से जुड़ी थी और कृषि सखी के रूप में किसानों के बीच जाकर उन्हें खेती तरीके व सरकारी योजनाओं को लाभ दिलाने के लिए प्रेरित करती रही हैं। 15 साल से लगातार काम करने का अनुभव रामबाई को इतना मजबूत बना दिया कि अवसर मिलते ही ड्रोन उड़ाने लगी। शहडोल से मैं अरविंद पाण्डेय।

## दुबई एयर शो

दुबई एयर शो आज से संयुक्त अरब अमीरात-यूएई में शुरू हो रहा है। भारत इस दो दिन के आयोजन में अपनी रक्षा शक्ति का प्रदर्शन करेगा। भारतीय वायु सेना, सूर्यकिरण एरोबैटिक टीम और एलसीए तेजस के साथ इस एयर शो में भाग लेगी। रक्षा राज्य मंत्री संजय सेठ भारतीय प्रतिनिधिमंडल का नेतृत्व करेंगे। इस दौरान, श्री सेठ यूएई के रक्षा मंत्री के साथ बैठक करेंगे। वे भारत, यूएई, ऑस्ट्रेलिया, अमरीका, ब्राजील, ब्रिटेन और इटली की लगभग 50 कंपनियों के प्रतिनिधियों के साथ भारत में रक्षा प्रौद्योगिकी और विनिर्माण में सहयोग बढ़ाने के लिए गोलमेज सम्मेलन की अध्यक्षता भी करेंगे।

## बाघ गणना-उमरिया

उमरिया के विश्वप्रसिद्ध बांधवगढ़ टाइगर रिजर्व में आगामी अखिल भारतीय बाघ गणना-2026 को लेकर तैयारियां तेज हो गई हैं। रिजर्व प्रबंधन ने ट्रैप कैमरा लगाने के पहले चरण की शुरुआत कर दी है।

## फिडे-शतरंज विश्व कप

गोवा के पणजी में कल फिडे शतरंज विश्व कप के पांचवे राउंड में मैक्सिको के मार्टिनेज अलकांतारा से टाईब्रेक में हारकर पी हरिकृष्णा बाहर हो गए। अब टूर्नामेंट के क्वार्टर फाइनल में अर्जुन एरिगैसी एकमात्र भारतीय खिलाड़ी रह गए हैं। क्वार्टर फाइनल में आज एरिगैसी का सामना चीन के जी एम वेई

यी से होगा। अमरीका के शेंकलैंड का मैच फिनलैंड के आंद्रे स्पिनैको और मैक्सिको के मार्टिनेज़ का सामना उजबेकिस्तान के जीएम जावोखिर सिंदारोव से होगा।

### तीरंदाजी-स्वर्ण

भारतीय तीरंदाज कुशल दलाल ने लक्ज़मबर्ग में जीटी ओपन इंडोर वर्ल्ड सीरीज़ के पुरुष कंपाउंड वर्ग का खिताब जीता कुशल ने पूर्व विश्व नंबर एक तीरंदाज अमरीका के स्टीफन हैनसेन को डबल शूट-ऑफ में हराकर स्वर्ण पदक जीता।

### मौसम

प्रदेश में ठंड का प्रकोप जारी है। कई जिलों में शीतलहर से तापमान लगातार नीचे जा रहा है। भोपाल में पारा 8 डिग्री तक पहुंच गया, जबकि राजगढ़ में न्यूनतम तापमान 6.5 डिग्री रिकॉर्ड हुआ। शाजापुर, शहडोल, इंदौर, जबलपुर, रीवा समेत 21 जिलों में मौसम विभाग ने शीतलहर का अलर्ट जारी किया है। तेज चल रही उत्तरी हवाओं के कारण पिछले सात दिनों से भोपाल सहित कई शहरों में कड़ाके की ठंड महसूस की जा रही है।

अब कुछ समाचार संक्षेप में .....

- लौह पुरुष सरदार वल्लभभाई पटेल की 150 वीं जयंती के उपलक्ष्य में आज आगरमालवा जिला मुख्यालय पर पदयात्रा, एकता मार्च रैली निकाली जाएगी।
- नर्मदापुरम की केन्द्रीय जेल क्यूआर कोड के माध्यम से बंदियों के केटीन खाते में राशि जमा करने वाली प्रदेश की प्रथम जेल बन गई है।
- जबलपुर के कोबरा कैंट ग्राउंड में कल 'ऑपरेशन सिंदूर' को समर्पित आयोजित सूर्या हाफ मैराथन-2025 में नागरिकों, भारतीय सेना की तीनों कमानों के जवानों ने हिस्सा लिया।
- खण्डवा में राष्ट्रीय शिशु सुरक्षा सप्ताह के तहत कल जिला चिकित्सालय में आयोजित शिविर में कुल 51 नवजात का स्वास्थ्य परीक्षण किया गया।
- गुना के कुम्भराज नगर परिषद में पुलिस विभाग द्वारा छात्र-छात्राओं व अन्य नागरिकों को "ऑपरेशन मुस्कान" की जानकारी देकर उन्हें बच्चों की सुरक्षा के प्रति जागरूक किया गया।
- बैतूल जिला क्रिकेट संघ द्वारा सांसद खेल महोत्सव 2025 के तहत क्रिकेट लेदर बॉल चयन ट्रायल कल प्रातः 9 बजे से स्थानीय लाल बहादुर शास्त्री स्टेडियम में किया जाएगा।

-----